

تفسیر الجلالین

مفسرین کے نام:- یہ تفسیر درج ذیل دو مفسرین کی کاوش ہے:

☆۱ جلال الدین المحلی، محمد بن احمد المفسر، الاصولی، الشافعی (۷۹۱.....۸۷۷ھ)

☆۲ جلال الدین السيوطي عبد الرحمن بن ابی بکر (۸۴۹.....۹۱۱ھ)

تفسیر کا نام:- الجلالین.

تفسیر پند کے عمومی اوصاف:- اس تفسیر میں دو جلال نامی علماء شریک ہوئے ہیں۔ جلال الدین المحلی نے اس تفسیر کو سورہ کہف سے شروع کر کے سورہ ناس تک تحریر کیا پھر جب سورہ فاتحہ سے شروع ہوئے تو فوت ہوئے۔ اس کے بعد جلال الدین السيوطي نے اسے مکمل کیا۔ سورہ فاتحہ سے شروع ہو کر سورہ اسراء تک انہوں نے لکھی۔ یہ تفسیر مختصر اور جامع ہے۔ اپنے اختصار اور آسانی کی وجہ سے یہ لوگوں میں مشہور ہے۔

عقیدہ:- دونوں مصنف اشعری مؤول ہیں۔

صفات باری تعالیٰ میں جلال الدین محلی کی تاویلات:-

جلال الدین محلی نے صفت ”رحمت“ کی تاویل ”مستحقین رحمت کے لیے اردۂ خیر“ سے کی ہے، جیسا کہ ”الرحمن الرحیم“ کی تفسیر میں موجود ہے۔ ”الودود“ کی تفسیر میں لکھتے ہیں: ”اپنے اولیاء کے لیے محبوب“، صفت ”حیا“ کی تاویل ”ترک“ سے کی ہے اور یہ لفظ ”صفت حیا“ کا لازم ہے، جیسا کہ اس آیت میں واضح

ہے: ﴿وَاللَّهُ لَا يَسْتَحْيِي مِنَ الْحَقِّ﴾ (الأحزاب: ۵۳)

انہوں نے ﴿إِنَّ اللَّهَ يُحِبُّ الَّذِينَ يُقَاتِلُونَ فِي سَبِيلِهِ صَفًا﴾ (الصف: ۴)

میں ”محبت“ کی تاویل ”نصرت و اکرام“ سے کی ہے۔

صفت ”قبضہ“ کی تاویل ”ملک و تصرف“ اور ”یمین“ کی تاویل ”قدرة“ سے کی ہے، اللہ تعالیٰ کے اس فرمان میں انہوں نے یہ تاویل کی ہے:

﴿وَالْأَرْضُ جَمِيعًا قَبْضَتُهُ يَوْمَ الْقِيَمَةِ وَالسَّمُوتُ مَطُورَاتٌ بَيْمِينِهِ﴾ (الزمر: ۶۷)

﴿وَجَاءَ رَبُّكَ وَالْمَلَكُ﴾ (الفجر: ۲۲) میں صفت ”مجیت“ کی تاویل ”اللہ کے حکم کے آنے“ سے کی

ہے، البتہ: ﴿إِلَىٰ رَبِّهَا نَاظِرَةٌ﴾ (القیامۃ: ۲۳)

سے قیامت کے دن مومنوں کے لیے ان کے رب کی ”رؤیت“ ثابت کی ہے۔
استواء والی آیات میں کہتے ہیں کہ جیسے اس کے شایانِ شان ہے، یہ مجمل بات ہے، پھر ﴿إِلَيْهِ
يُصْعَدُ الْكَلِمُ الطَّيِّبُ﴾ (الفاطر: ۱۰) کی تفسیر میں لکھتے ہیں: ”یعنی وہ اس کو جانتا ہے۔“

جلال الدین سیوطی کی تاویلات:- صفت ”حیا“ کی تاویل آیت مبارکہ:

﴿إِنَّ اللَّهَ لَا يَسْتَحْيِي أَنْ يَضْرِبَ مَثَلًا مَّا بَعُوضَةً فَمَا فَوْقَهَا﴾ (البقرہ: ۲۶) میں ”ترک“ سے کی ہے۔
﴿أُولَٰئِكَ يَرْجُونَ رَحْمَةَ اللَّهِ﴾ (البقرہ: ۲۱۸) میں صفت ”رحمت“ کو ”ثواب“ سے تعبیر کیا ہے۔ اور
﴿اللَّهُ يَسْتَهْزِئُ بِهِمْ﴾ میں صفت ”استہزاء“ کی تاویل ”بدلہ استہزاء“ سے کی ہے۔ اسی طرح
﴿قُلْ إِنْ كُنْتُمْ تُحِبُّونَ اللَّهَ فَاتَّبِعُونِي يُحْبِبْكُمُ اللَّهُ﴾ (آل عمران: ۳۱)
میں صفت ”محبت“ کی تاویل ”ثواب“ سے کی ہے۔

﴿هَلْ يَنْظُرُونَ إِلَّا أَنْ يَأْتِيَهُمُ اللَّهُ فِي ظُلَلٍ مِنَ الْغَمَامِ﴾ (البقرہ: ۲۱۱)

کے بارے میں کہتے ہیں کہ ”اتیان“ سے مراد ”اتیانِ امرہ“ (اللہ تعالیٰ کے حکم کا آنا) ہے۔

﴿بَلْ يَدَاهُ مَبْسُوطَتَانِ يُنفِقُ كَيْفَ يَشَاءُ﴾ (المائدہ: ۶۴) میں ”یدین“ کی تاویل ”سخاوت میں مبالغہ“
اور ”افادہ کثیرہ“ سے کی ہے، کیونکہ کوئی نئی آدمی سخاوت اپنے ہاتھ سے ہی کرتا ہے۔

احادیث و اسانید:- اس تفسیر میں احادیث، اسباب نزول اور آثارِ سلف اکثر بغیر سند و مرجع ذکر کیے گئے
ہیں، بسا اوقات مراجع کا ذکر موجود بھی ہے۔

فقہی احکام:- اختصار سے راجح فقہی اقوال ذکر کیے گئے ہیں۔

لغت، نحو اور شعر:- ترکیب کا ذکر مختصر انداز سے موجود ہے۔

قراءات:- مختصر اقراءات مشہورہ بھی بتاتے ہیں۔

اسرائیلی روایات میں آپ کا انداز:-

بعض آیات کی تفسیر میں اسرائیلی روایات کے معانی بھی بیان ہیں اور ان پر جرح بھی نہیں، ان میں بعض
انبیاء کرام علیہم السلام کی گستاخی بھی موجود ہے، جیسا کہ (سورہ ص کی تفسیر میں) داؤد علیہ السلام کی آزمائش کا
جھوٹا قصہ موجود ہے۔